


# ରଥଯାତ୍ରା ଓ ବାହୁଡ଼ାଯାତ୍ରା ବ୍ୟବସ୍ଥାବଳୀ ୨୦୨୪



ଶ୍ରୀଜଗନ୍ନାଥ ମନ୍ଦିର ପ୍ରଶାସନ, ପୁରୀ



## ବିଶେଷ ସୂଚନା

- ୧) ରଥଯାତ୍ରାରେ ନିର୍ଦ୍ଧାରିତ ନୀତି ନିର୍ଦ୍ଦେଶ ଅନୁଯାୟୀ ଶ୍ରୀଜୀଉଙ୍କ ନୀତି ଯେପରି ସମ୍ପାଦନ ହେବ, ସେଥିପାଇଁ ସମସ୍ତ ପାଳିଆ ସେବକ, ନିଯୋଗ ସଭାପତି / ସମ୍ପାଦକ, ବଦଳ ପାଳିଆ ଏବଂ କର୍ତ୍ତବ୍ୟରତ କର୍ମଚାରୀ ସଜାଗ ରହିବେ ।
- ୨) ତା ୦୭.୦୭.୨୦୨୪ରିଖ (ନବଯୌବନ ଦର୍ଶନ, ନେତ୍ରୋତ୍ସବ ଓ ଶ୍ରୀଗୁଣ୍ଡିଚା ଯାତ୍ରା ଦିନ) ପ୍ରତ୍ୟୁଷରୁ ମୁଖ୍ୟ ପ୍ରଶାସକ, ଉପମୁଖ୍ୟ ପ୍ରଶାସକ ତଥା ଜିଲ୍ଲାପାଳ, ପୁରୀ, ଆରକ୍ଷା ଅଧ୍ୟକ୍ଷକ, ଶ୍ରୀମନ୍ଦିର ପ୍ରଶାସକ, ଅନ୍ୟାନ୍ୟ ଅଧିକାରୀ, ପରିଚ୍ଛଳନା କମିଟିର ସମସ୍ତ ସଦସ୍ୟ ଓ ସଂପୃକ୍ତ ନିଯୋଗମାନଙ୍କର ସଭାପତି ଓ ସମ୍ପାଦକ ଶ୍ରୀମନ୍ଦିରରେ ଉପସ୍ଥିତ ରହି ଶ୍ରୀଜୀଉଙ୍କ ନୀତି ଦ୍ଵରାନ୍ୱିତ କରିବେ ।
- ୩) ତା ୦୭.୦୭.୨୦୨୪ରିଖ ଦିନ ନୀତି ସମ୍ପାଦନର ପ୍ରାକ୍ ପ୍ରସ୍ତୁତି ନିମନ୍ତେ ତା ୦୭.୦୭.୨୦୨୪ରିଖ ଦିନ ସଂଧ୍ୟା ୭.୦୦ଘଟିକା ଠାରୁ ସର୍ବସାଧାରଣ ମନ୍ଦିର ଭିତରକୁ ପ୍ରବେଶ କରିବା ବାରଣ କରାଯିବା ସହ ମନ୍ଦିର ଶୋଧ କରାଯିବ ।
- ତା.୦୭.୦୭.୨୦୨୪ରିଖ ଦିନ ନବଯୌବନ ଦର୍ଶନ, ନେତ୍ରୋତ୍ସବ ଓ ଶ୍ରୀଗୁଣ୍ଡିଚା ଦିନର ବହୁଳ ନୀତି ସଂପାଦନକୁ ଦୃଷ୍ଟିରେ ରଖି ସେଦିନ ସର୍ବସାଧାରଣଙ୍କ ଦର୍ଶନ ସହ ପହଞ୍ଚି ଓ ପରିମାଣିକ ଦର୍ଶନ ମଧ୍ୟ ବନ୍ଦ ରଖାଯିବ । ତେବେ ସେବାୟତ ପରିବାରର ମହିଳାମାନେ ବାହାର କାଠ ପାଖରୁ ଦର୍ଶନ କରିପାରିବେ । କୌଣସି ବ୍ୟକ୍ତି ଅପ୍ରାଧିକୃତ ଭାବେ ଦର୍ଶନ ପାଇଁ ମନ୍ଦିରକୁ ପ୍ରବେଶ କଲେ ତାଙ୍କ ବିରୁଦ୍ଧରେ ଦୃଢ଼ କାର୍ଯ୍ୟାନୁଷ୍ଠାନ ଗ୍ରହଣ କରାଯିବ ।



- ୪) ତା ୦୭.୦୭.୨୦୨୪ ରିଖରେ କୌଣସି ଦର୍ଶନାର୍ଥୀ କିମ୍ବା ଅନଧୂକୃତ ବ୍ୟକ୍ତି ଶ୍ରୀମନ୍ଦିର ଜଗମୋହନ କିମ୍ବା ନାଟମଣ୍ଡପ ମଧ୍ୟକୁ ପ୍ରବେଶ କରପାରିବେ ନାହିଁ । ଏଥି ନିମନ୍ତେ କର୍ତ୍ତବ୍ୟରତ ଅଧିକାରୀ ଓ କର୍ମଚାରୀ ଦୃଷ୍ଟି ଦେବେ ।
- ୫) ତା ୦୭.୦୭.୨୦୨୪ ରିଖ ରାତ୍ରରେ ରଥରେ ଚାଲିବା ବନ୍ଦୀ ଓ ଫୁଲ ସଜା ଶେଷ ହେବ । ଫୁଲ ସଜା ଯେପରି ଶ୍ରୀଜିଉଙ୍କ ଦର୍ଶନ ଅବରୋଧ କରିବ ନାହିଁ ସେଥିପ୍ରତି ଦୃଷ୍ଟି ଦିଆଯିବ ।
- ୬) ନୀତି ନିର୍ଦ୍ଦେଶ ଅନୁଯାୟୀ ପ୍ରତ୍ୟେକ ଧୂପରେ ଯେପରି କେବଳ କୋଠଭୋଗ ତୋଳା ହେବ ଏବଂ ଭୋଗମଣ୍ଡପ ପରେ ପରେ ଯେପରି ଭୋଗମଣ୍ଡପ ଗୃହରୁ ଭୋଗ କଢ଼ାଯାଇ ଶୀଘ୍ର ପରିଷ୍କାର କରାଯିବ, ସେଥିପ୍ରତି ସୁପକାର ନିଯୋଗର କର୍ମକର୍ତ୍ତାମାନେ ଦୃଷ୍ଟି ଦେବେ ।
- ୭) ବାହୁଡ଼ା ପହଣ୍ଡି ଦର୍ଶନ ଟିକେଟର ମୂଲ୍ୟ ଟ.୧୫୦/-ଙ୍କା ଲେଖାଏଁ ରଖାଯାଇଛି । ବାହୁଡ଼ା ପହଣ୍ଡି ଦର୍ଶନ ପାଇଁ ସର୍ବାଧିକ ୧୦୦୦୦ ପହଣ୍ଡି ଟିକେଟ ବିକ୍ରୟ କରାଯିବ । ତେବେ ସୁରକ୍ଷା ଦୃଷ୍ଟିରୁ କେତେ ସଂଖ୍ୟକ ଟିକେଟ ବିକ୍ରୟ କରାଯିବ ତାହା ଆରକ୍ଷୀ ଅଧିକାରୀ ନିର୍ଦ୍ଧାରଣ କରିବେ । ସର୍ବସାଧାରଣଙ୍କ ପାଇଁ ବଡ଼ଦାଣ୍ଡସ୍ଥିତ ନୀଳାଦ୍ରି ଭକ୍ତ ନିବାସଠାରେ ବାହୁଡ଼ା ଯାତ୍ରା ପହଣ୍ଡି ଦର୍ଶନ ଟିକେଟ ବିକ୍ରୀ କରାଯିବ ।
- ୮) ଅନଧୂକୃତ ବ୍ୟକ୍ତିମାନେ ରଥ ଆରୋହଣ କରିବା ବା ଶ୍ରୀବିଗ୍ରହମାନଙ୍କୁ ସ୍ପର୍ଶ କରିବା ସମ୍ପୂର୍ଣ୍ଣ ନିଷିଦ୍ଧ । ରଥ ଉପରେ ଯେପରି କୌଣସି ଅନଧୂକୃତ ବ୍ୟକ୍ତି ନ ଚଢ଼ନ୍ତି କିମ୍ବା ନ ରହନ୍ତି ସେଥିପ୍ରତି ଦକ୍ଷତାପତି ନିଯୋଗ ସଭାପତି, ସଂପାଦକ, ବାଡ଼ଗ୍ରାହୀ ସେବକ, କର୍ତ୍ତବ୍ୟରତ ସରକାରୀ ପୋଲିସ୍ ଓ ଶ୍ରୀମନ୍ଦିର ପୋଲିସ୍ ମାନେ ଦୃଷ୍ଟି ଦେବେ ।
- ୯) ରଥାରୁ ଶ୍ରୀବିଗ୍ରହମାନଙ୍କର ସ୍ପର୍ଶ ଦର୍ଶନ ନିମନ୍ତେ ଠାକୁରଙ୍କର ସେବାପୂଜା ନଥିବା ସମୟରେ କୌଣସି ସେବକ ଶ୍ରୀବିଗ୍ରହମାନଙ୍କର ଉଭୟ ଭୁଜ ମଧ୍ୟରେ ବା ସମ୍ମୁଖରେ ଛିଡ଼ା ହେବେ ନାହିଁ । ଶ୍ରୀବିଗ୍ରହମାନଙ୍କ ଭୁଜ ଉପରେ ଭରା ଦେଇ କୌଣସି ସମୟରେ ଛିଡ଼ା



ହୋଇ ରହିବା କିମ୍ବା ଶ୍ରୀଜୀଉଙ୍କୁ ପିଠି କରି ବସିବା ସମ୍ପୂର୍ଣ୍ଣ ନିଷିଦ୍ଧ ।  
ଏହା କାର୍ଯ୍ୟକାରୀ କରିବା ପାଇଁ ଦଇତାପତି ନିଯୋଗର ସଭାପତି,  
ସମ୍ପାଦକ ଓ ବାଡ଼ଗ୍ରାହୀମାନଙ୍କ ଉପରେ ଦାୟୀତ୍ବ ନ୍ୟସ୍ତ ରହିବ ।

## ଶ୍ରୀଗୁଣ୍ଡିଚା ପହଣ୍ଡି ବିଜେ

- ୧୦) ତା.୦୭.୦୭.୨୦୨୪ ରିଖ ନବଯୌବନ ଦର୍ଶନ, ନେତ୍ରୋତ୍ସବ ଓ  
ଶ୍ରୀଗୁଣ୍ଡିଚା ଯାତ୍ରା ଦିନ ନିର୍ଦ୍ଧାରିତ ନୀତି ନିର୍ଦ୍ଦେଶ ଅନୁଯାୟୀ ସମସ୍ତ ନୀତି  
ଯେପରି ସଂପାଦନ ହୁଏ ସେଥିପ୍ରତି ଶ୍ରୀମନ୍ଦିର ପ୍ରଶାସନ, ପରିଚାଳନା  
କମିଟି ସଦସ୍ୟ, ସଂପୃକ୍ତ ନିଯୋଗ ଓ ପାଳିଆ ସେବକମାନେ ତତ୍ପର  
ରହିବେ । ଏହି ଦିନ କେବଳ ନୀତି ସଂପୃକ୍ତ ସେବକ, ପରିଚାଳନା  
କମିଟି ସଦସ୍ୟ, ବରିଷ୍ଠ ସେବକ ଓ ଅଧିକାରୀମାନେ ଭିତରକାଠ ପାଖରେ  
ଉପସ୍ଥିତ ରହିପାରିବେ ।
- ୧୧) ଉଭୟ ଗୁଣ୍ଡିଚା ଓ ବାହୁଡ଼ା ଯାତ୍ରା ପହଣ୍ଡି ପୂର୍ବରୁ ଯଥାକ୍ରମେ ଶ୍ରୀମନ୍ଦିର  
ଓ ଶ୍ରୀଗୁଣ୍ଡିଚା ମନ୍ଦିରରେ ବେଶ ପରେ ଗର୍ଭଗୃହ, ଜଗମୋହନ,  
ନାଟମଣ୍ଡପ ଆଦି ସ୍ଥାନ ଶୋଧ କରାଯିବ । ଏଥିପାଇଁ ପ୍ରତିହାରୀମାନଙ୍କର  
ସହଯୋଗ ନିଆଯିବ । ଜଗମୋହନ କିମ୍ବା ନାଟମଣ୍ଡପରେ କୌଣସି  
ମାନ୍ୟଗଣ୍ୟ ବ୍ୟକ୍ତି କିମ୍ବା ଦର୍ଶନାର୍ଥୀ ରହିବା ସମ୍ପୂର୍ଣ୍ଣ ନିଷିଦ୍ଧ ।
- ୧୨) ଶ୍ରୀଗୁଣ୍ଡିଚା ଦିନ ସାତପାହାଚ ଉପରେ ଶ୍ରୀଜୀଉମାନଙ୍କର ମସ୍ତକରେ  
ଟାହିଆମାନ ବନ୍ଧାଯିବ । ଦଇତାପତିମାନେ ଶ୍ରୀଅଙ୍ଗରକ୍ଷକ ଯେବକ  
ହୋଇଥିବାରୁ ଟାହିଆ ସୁରକ୍ଷା କାର୍ଯ୍ୟ ଦଇତାପତି ସେବକମାନଙ୍କର  
ଅଟେ । ପ୍ରତିହାରୀ ସେବକ ଓ ଆରକ୍ଷୀ ବାହିନୀ ମଧ୍ୟ ଟାହିଆର ସୁରକ୍ଷା  
ପ୍ରତି ଯତ୍ନବାନ ହେବେ । ଶ୍ରୀଜୀଉମାନେ ରଥ ଉପରକୁ ସମ୍ପୂର୍ଣ୍ଣ ଉଠିବା  
ପରେ ଟାହିଆ ଗୁଡ଼ିକ ସମ୍ମାନର ସହିତ ଖୋଲାଯିବ । ଟାହିଆ ଭାଙ୍ଗିଥିବା  
ବ୍ୟକ୍ତି ଓ ଟାହିଆର ଅଂଶ ଧରିଥିବା ବ୍ୟକ୍ତିଙ୍କ ବିରୋଧରେ ଦୃଢ଼  
କାର୍ଯ୍ୟାନୁଷ୍ଠାନ ଗ୍ରହଣ କରାଯିବ ।



୧୩) ଶ୍ରୀଜୀଉମାନଙ୍କ ରଥ ଉପରକୁ ପହଞ୍ଚି ବିଜେ ପୂର୍ବରୁ କିମ୍ବା ପହଞ୍ଚି ବିଜେ ସମୟରେ ଅରୁଣସ୍ତମ୍ଭ ଠାରୁ ସିଂହଦ୍ୱାର ମଧ୍ୟରେ ଶ୍ରୀମନ୍ଦିର ପ୍ରଶାସନ ଦ୍ୱାରା ଅବସ୍ଥାପିତ କ୍ୟାମେରା ବ୍ୟତୀତ ଅନ୍ୟ କୌଣସି କ୍ୟାମେରା ବ୍ୟବହାର କରାଯିବ ନାହିଁ । ଏତଦ୍ ବ୍ୟତୀତ ରଥ ଚାରମାଳ କିମ୍ବା ରଥ ଉପରକୁ କୌଣସି କ୍ୟାମେରା ବା ମୋବାଇଲ ଫୋନ୍, ନେବା ସଂପୂର୍ଣ୍ଣ ନିଷେଧ । ଏହାକୁ କଡ଼ାକଡ଼ି ଭାବେ ପାଳନ କରାଯିବ ।

## ପହଞ୍ଚି କର୍ତ୍ତନ :

୧୪) କ) ଶ୍ରୀଜୀଉମାନେ ମନ୍ଦିର ବାହାରକୁ ବିଜେ କଲାବେଳେ ଧାଡ଼ି ପହଞ୍ଚି କରାଯିବ । ପହଞ୍ଚି ସମୟରେ କର୍ତ୍ତନ ଭିତରେ ସ୍ୱତ୍ୱଲିପି ମୁତାବକ ଦଇତାପତିଙ୍କ ସହ କେବଳ ଆବଶ୍ୟକ ସଂଖ୍ୟକ ପ୍ରାଧିକୃତ ପହଞ୍ଚି ବିଜେ ନୀତି ସଂପୂର୍ଣ୍ଣ ସେବକ ରହିବେ । ପହଞ୍ଚି ସମୟରେ କୌଣସି ବ୍ୟକ୍ତି ଶ୍ରୀମନ୍ଦିର ପରିସରରେ ନୃତ୍ୟ ପ୍ରଦର୍ଶନ କରିପାରିବେ ନାହିଁ ।

ଖ) ନିଯୋଗମାନଙ୍କ ସଭାପତି, ସମ୍ପାଦକ, ସମ୍ପୂର୍ଣ୍ଣ ପାଳିଆ ସେବକ, ପରିଚାଳନା କମିଟି ସଦସ୍ୟ, ଘଣ୍ଟୁଆ, ଓଲାର, ଛତାର, ଗମର ଓ କର୍ତ୍ତବ୍ୟରତ ଅଫିସର, କର୍ମଚାରୀ ଇତ୍ୟାଦି କର୍ତ୍ତନ ବାହାରେ ରହିପାରିବେ । ଅନୁମତି ପ୍ରାପ୍ତ ଘଣ୍ଟୁଆମାନେ ସମ ତାଳରେ ଘଣ୍ଟ ବାଦନ କରିବେ । ପରିଚାଳନା କମିଟି ସେବକ ସଦସ୍ୟମାନେ ଘଣ୍ଟ ବାଦନ କାର୍ଯ୍ୟକୁ ତଦାରଖ କରିବେ ।

ଗ) ପ୍ରତିହାରୀ ନିଯୋଗ କାର୍ଯ୍ୟାଳୟ ଠାରୁ ଆନନ୍ଦବଜାର ମଧ୍ୟ ଦେଇ ବାଇଶିପାହାଚ ଆରମ୍ଭ ପର୍ଯ୍ୟନ୍ତ ଯାଗା ସଂକୀର୍ଣ୍ଣ ହୋଇଥିବାରୁ କର୍ତ୍ତନ ବ୍ୟବସ୍ଥା କଡ଼ାକଡ଼ି କରାଯିବାକୁ ବିଶେଷ ଧ୍ୟାନ ଦିଆଯିବ ।

ଘ) ପ୍ରତି ଠାକୁରଙ୍କ ପହଞ୍ଚି ଶୃଙ୍ଖଳାରେ ନିର୍ଦ୍ଦିଷ୍ଟ ସଂଖ୍ୟାରେ ଥିବା ପ୍ରତିହାରୀ ସେବକମାନେ ଓ ଶ୍ରୀମନ୍ଦିର ପୋଲିସ୍ ଅନ୍ୟାନ୍ୟ ସେବକଙ୍କୁ ଚିହ୍ନଟ କରିବାରେ ସାହାଯ୍ୟ କରିବେ । ଉଭୟ ଅନ୍ତଃ ଓ ବାହ୍ୟ କର୍ତ୍ତନ ସରକାରୀ



ପୋଲିସଙ୍କ ଦ୍ଵାରା କରାଯିବ । ଅନ୍ତଃକର୍ତ୍ତନରେ ପହଞ୍ଚି ବିଜେ ନୀତି ସଂପୃକ୍ତ ସେବକ ରହିବା ସ୍ଥଳେ ଅନ୍ୟମାନେ ବାହ୍ୟ କର୍ତ୍ତନ ଭିତରେ ରହିପାରିବେ ।

୧୫) ପହଞ୍ଚି ବେଳେ ବେଦପାଠୀମାନେ ତିନି ଠାକୁରଙ୍କ କର୍ତ୍ତନ ବାହାରେ ଆଗେ ଆଗେ ରହି ବେଦପାଠ କରି କରି ରଥ ପର୍ଯ୍ୟନ୍ତ ଯାଇପାରିବେ । ବେଦପାଠୀଙ୍କ ସଂଖ୍ୟା ପ୍ରତି ଠାକୁରଙ୍କ ପାଖରେ ୭ ଜଣଙ୍କ ମଧ୍ୟରେ ସୀମିତ ରହିବ । ଶ୍ରୀମନ୍ଦିର ମୁକ୍ତିମଣ୍ଡପ ପଶ୍ଚିତ ସଭା ଏଥି ନିମନ୍ତେ ଉପଯୁକ୍ତ ବ୍ୟବସ୍ଥା କରିବେ । ପହଞ୍ଚି ସରିବା ପରେ ସମସ୍ତ ବେଦପାଠୀ ରଥ କର୍ତ୍ତନ ବାହାରକୁ ଯିବେ । ଶ୍ରୀମନ୍ଦିର ଓ ଶ୍ରୀଗୁଣ୍ଡିଚା ମନ୍ଦିର ପରିସରରେ ପହଞ୍ଚି ସମୟରେ କୌଣସି କଳାକାରଙ୍କ ଦ୍ଵାରା ନୃତ୍ୟ ପରିବେଷଣ କରାଯାଇପାରିବ ନାହିଁ ।

୧୬) ଶ୍ରୀଗୁଣ୍ଡିଚା ଦିନ ମଙ୍ଗଳାର୍ପଣ ପରେ ପରେ ଚିତାମାନ ସଂପୃକ୍ତ ସେବକଙ୍କ ଘରୁ ଅଣାଯାଇ ସିଂହଦ୍ଵାର ନିକଟରେ ଥିବା ଛାଉଣୀ ମଠରେ ରଖାଯାଇଥିବ । ଏଥିପାଇଁ କମାଣ୍ଡର ଅଧିକ ଛତାର, ଘଣ୍ଟୁଆ, କାହାଳିଆ ସେବକଙ୍କୁ ଏକାଠି କରି ପଠାଇବା ବ୍ୟବସ୍ଥା କରିବେ । ପହଞ୍ଚି ପରେ ପରେ ତିନିଠାକୁରଙ୍କ ଚିତା ଛାଉଣୀ ମଠରୁ ରଥ ଉପରକୁ ବିଜେ କରିବା ପାଇଁ ଶ୍ରୀମନ୍ଦିର ପ୍ରଶାସନ ତରଫରୁ ବ୍ୟବସ୍ଥା କରାଯିବ । ଏଥିପାଇଁ ଆବଶ୍ୟକ ପଡ଼ିଲେ ପୃଥକ ଘଣ୍ଟୁଆ, କାହାଳିଆ, ଛତ୍ର ଓ ବୈଜନ୍ୟ ସେବକ ପଠାଯିବ । ସେମାନଙ୍କର ନାମ ଓ ଠିକଣା ନିର୍ଦ୍ଦିଷ୍ଟ କରାଯିବ ।

୧୭) ଶ୍ରୀଜୀଉମାନଙ୍କ ପହଞ୍ଚି ନିମନ୍ତେ କାର୍ତ୍ତନ ଚକଡ଼ା ତଥା ଗାରଦ ନିକଟରେ ସୁଦୃଢ଼ ବ୍ୟାରିକେଡ୍ କରାଯିବ । ଶ୍ରୀଜୀଉଙ୍କ ପହଞ୍ଚି ବିଜେ ଧ୍ଵମ୍ବରେ ଦର୍ଶନାର୍ଥୀ ଓ ଅନଧିକୃତ ବ୍ୟକ୍ତିମାନେ ଯେପରି ଶ୍ରୀଜୀଉମାନଙ୍କୁ ଦର୍ଶନ କରିନପାରନ୍ତି କିମ୍ବା କୌଣସି ପ୍ରକାର ବାଧା ସୃଷ୍ଟି ନ କରନ୍ତି, ସେଥିପ୍ରତି ଦଇତାପତି, ପ୍ରତିହାରୀ ସେବକମାନେ ଓ ସରକାରୀ ପୋଲିସ୍ ବିଶେଷ ଦୃଷ୍ଟି ଦେବେ ।

୧୮) ଶ୍ରୀଜୀଉମାନେ ପହଞ୍ଚି ବିଜେ ହୋଇ ରଥ ଉପରକୁ ଯିବା ପୂର୍ବରୁ ବାଇଶିପାହାଚ, ଆନନ୍ଦବଜାରରେ ଥିବା ସଂକୀର୍ଣ୍ଣ ସ୍ଥାନ, ସିଂହଦ୍ଵାର ଗୁମୁଟ, ୩ ଗୋଟି ରଥ ଉପର ଓ ଚତୁଃପାର୍ଶ୍ଵ ସମ୍ପୃକ୍ତ ପୋଲିସ୍ ଅଧିକାରୀ, ଶ୍ରୀମନ୍ଦିର କର୍ମଚାରୀ ଓ ନିୟୋଜିତ ସେବକଙ୍କ ଦ୍ଵାରା ଖାଲି କରାଯିବ ।



୧୯) ଶ୍ରୀଜୀଉମାନେ ରଥାରୁହ ହେବାପରେ ତିନିରଥ ଶୋଧ ହୋଇ ପ୍ରତ୍ୟେକ ରଥ ପାଇଁ ଅନ୍ତଃ କର୍ତ୍ତନ ଓ ଅନ୍ୟ ସ୍ୱତନ୍ତ୍ର କର୍ତ୍ତନ ବ୍ୟବସ୍ଥା କରାଯିବା ସହ ରଥ ଉପରକୁ ଯେପରି କୌଣସି ଦର୍ଶନାର୍ଥୀ କିମ୍ବା ଅନଧୂକୃତ ବ୍ୟକ୍ତିବିଶେଷ ନ ଉଠନ୍ତି ସେଥିପ୍ରତି କଡ଼ା ଦୃଷ୍ଟି ଦିଆଯିବ । ରଥ କର୍ତ୍ତନ ପାଶ୍ ପାଇ ନଥିବା ବ୍ୟକ୍ତି ବିଶେଷ ରଥ କର୍ତ୍ତନ ଭିତରକୁ ପ୍ରବେଶ କରିବା କଡ଼ାକଡ଼ି ଭାବେ ନିବାରଣ କରାଯିବ ।

୨୦) ସ୍ୱତ୍ୱଲିପି ଅନୁଯାୟୀ ଦଇତାପତି ସେବକମାନେ ରଥ ଉପରେ ଶୋଧ କରିବେ । ପ୍ରତ୍ୟେକ ରଥ ଶୋଧ କରିବାର ମୁଖ୍ୟ ଦାୟିତ୍ୱ ବାଡ଼ଗ୍ରାହୀଙ୍କ ଉପରେ ନ୍ୟସ୍ତ ରହିବ । କୌଣସି କାରଣରୁ ଶୋଧ ସମ୍ପୂର୍ଣ୍ଣ ସେବକଙ୍କ ଦ୍ୱାରା ଏହା ନିୟନ୍ତ୍ରିତ ହୋଇ ନପାରିଲେ ଶ୍ରୀମନ୍ଦିର ପ୍ରଶାସନ ତରଫରୁ ଗଠନ କରାଯାଇଥିବା ଶୋଧଦଳଙ୍କ ସହାୟତାରେ ରଥଶୋଧ କରାଯିବ । ପହଣ୍ଡି ପରେ ପ୍ରଥମ ଶୋଧ, ଚିତାଲାଗି ପରେ ଦ୍ୱିତୀୟ ଶୋଧ ଓ ଛେରାପହଁରା ପରେ ତୃତୀୟ ଶୋଧ କରାଯିବ ।

୨୧) ପ୍ରତ୍ୟେକ ରଥ ପାଇଁ ପୃଥକ ପୃଥକ ଶୋଧଦଳ ଶ୍ରୀମନ୍ଦିର ପ୍ରଶାସନ ତରଫରୁ ନିମ୍ନମତେ ଗଠନ କରାଯିବ । ଏହି ଶୋଧଦଳ ମାନଙ୍କରେ ପ୍ରଶାସକ / ସହକାରୀ ପ୍ରଶାସକ / ଶ୍ରୀମନ୍ଦିର ଅଧିକାରୀ, ଦୁଇ ଜଣ ମନ୍ଦିର ପୋଲିସ୍, ଜଣେ ମାଜିଷ୍ଟ୍ରେଟ୍ ଓ ଆବଶ୍ୟକୀୟ ସରକାରୀ ପୋଲିସ୍ ରହିବେ । ତାଳଧ୍ୱଜ ରଥର ଶୋଧଦଳ ଦାୟିତ୍ୱରେ ଆରକ୍ଷା ଅଧୀକ୍ଷକ, ପ୍ରଶାସକ (ସୁରକ୍ଷା) ଏବଂ ଉପ ଜିଲ୍ଲାପାଳ ରହିବେ । ଦେବଦଳନ ରଥ ଶୋଧ ଦାୟିତ୍ୱରେ ଅତିରିକ୍ତ ଜିଲ୍ଲାପାଳ, ଅତିରିକ୍ତ ଆରକ୍ଷା ଅଧୀକ୍ଷକ, ପୁରୀ, ଶ୍ରୀମନ୍ଦିରର ଜଣେ ଅଧିକାରୀ ଏବଂ ନନ୍ଦିଘୋଷ ରଥ ଶୋଧଦଳ ଦାୟିତ୍ୱରେ ପୁରୀ ଜିଲ୍ଲାପାଳ, ପ୍ରଶାସକ (ନୀତି) ଏବଂ ଉପ ଆରକ୍ଷା ଅଧୀକ୍ଷକ ରହିବେ । ପ୍ରତି ରଥର ଗୁରମାଳ ତଳେ ଶୋଧଦଳ ରହି ଦର୍ଶନାର୍ଥୀ କିମ୍ବା ଅନଧୂକୃତ ବ୍ୟକ୍ତିଙ୍କୁ ରଥ ଉପରକୁ ଛାଡ଼ିବେ ନାହିଁ । ମଝିରେ ମଝିରେ ଉକ୍ତ ଶୋଧଦଳ ରଥ ଉପରେ ରହିଥିବା ଦର୍ଶନାର୍ଥୀ ଓ ଅନଧୂକୃତ ବ୍ୟକ୍ତିଙ୍କୁ ଚିହ୍ନଟ କରି ତଳକୁ ଓହ୍ଲାଇ ଦେବେ । ତିନି ରଥର ଚତୁଃପାର୍ଶ୍ୱରେ ସରକାରୀ ପୋଲିସ୍ ମୁତୟନ ରହି ଦର୍ଶନାର୍ଥୀ କିମ୍ବା ଅନଧୂକୃତ ବ୍ୟକ୍ତିଙ୍କୁ ରଥ ଉପରକୁ ଚଢ଼ିବାକୁ ଦେବେ ନାହିଁ ।



୨୨) ଶ୍ରୀଜୀଉମାନଙ୍କ ପହଣ୍ଡି ବିଜେ ଓ ରଥାରୁତ୍ତ ଚତୁର୍ଦ୍ଧା ମୂର୍ତ୍ତିମାନଙ୍କୁ ଯେପରି ବଡ଼ଦାଣ୍ଡରେ ସମବେତ ଅଗଣିତ ଭକ୍ତମାନେ ଏବଂ ବୈଦ୍ୟୁତିକ ଗଣମାଧ୍ୟମ ଜରିଆରେ ସମସ୍ତେ ଅବାଧ ଦର୍ଶନ କରିପାରିବେ, ସେଥିପାଇଁ ସମ୍ପୃକ୍ତ ସେବକମାନେ ଯତ୍ନବାନ ହେବେ ଏବଂ ଶ୍ରୀଜୀଉମାନଙ୍କ ସମ୍ମୁଖ ଭାଗରେ ରହିବେ ନାହିଁ କିମ୍ବା ରଥର ଉଭୟ ପାର୍ଶ୍ବ ବାଡ଼ରେ କୌଣସି ସେବକ ଠିଆ ହୋଇ ରହିପାରିବେ ନାହିଁ କିମ୍ବା ଫୁଲ ଇତ୍ୟାଦି ତଳକୁ ଫିଙ୍ଗିବେ ନାହିଁ ।

୨୩) ରଥ ଉପରେ ଯେପରି କୌଣସି ଅନଧୃକୃତ ବ୍ୟକ୍ତି ନ ରହନ୍ତି କିମ୍ବା ନ ଚଢ଼ନ୍ତି, ସେଥିପ୍ରତି ରଥ ଉପରେ ଥିବା ଦଇତାପତି ସେବକ ଓ ବାଡ଼ଗ୍ରାହୀ ସେବକ, ସରକାରୀ ପୋଲିସ୍, ଶ୍ରୀମନ୍ଦିର ପୋଲିସ୍ ଏବଂ ଶୋଧ ଦଳ ଦୃଷ୍ଟି ଦେବେ ।

### ପହଣ୍ଡି ପରେ ରଥ ଉପର ନୀତି ବ୍ୟବସ୍ଥା

୨୪) ଶ୍ରୀଜୀଉମାନେ ରଥାରୁତ୍ତ ହୋଇ ସାରିବା ପରେ ପୂଜ୍ୟପାଦ ଗୋବର୍ଦ୍ଧନ ପୀଠାଧିଷ୍ଠା ଶ୍ରୀମଦ୍ ଜଗଦ୍‌ଗୁରୁ ଶଙ୍କରାଚାର୍ଯ୍ୟ ମହାରାଜ ରଥ ଉପରେ ଠାକୁରମାନଙ୍କୁ ଦର୍ଶନ କରିବେ । ତାଙ୍କ ସହିତ ଛଅ ଜଣ ଶିଷ୍ୟ ସାଧକ ରଥ ଉପରକୁ ଯିବେ । ଉକ୍ତ ବ୍ୟବସ୍ଥା ନିମନ୍ତେ ଶ୍ରୀମନ୍ଦିରର ଜଣେ ବରିଷ୍ଠ ଅଧିକାରୀ ଶ୍ରୀ ଗୋବର୍ଦ୍ଧନ ପୀଠ ସହିତ ଯୋଗସୂତ୍ର ରତ୍ନ ସୁବ୍ୟବସ୍ଥା କରିବେ ।

୨୫) ଚତୁର୍ଦ୍ଧା ବିଗ୍ରହଙ୍କର ରଥାରୋହଣ ପରେ ଠାକୁରମାନଙ୍କର ରୁକ୍ଷା, ଶ୍ରୀମଦନମୋହନ ଓ ଶ୍ରୀରାମକୃଷ୍ଣ ବିଜେ, ଚିତାଲାଗି ଓ ବେଶ ଯଥାଶୀଘ୍ର ସମାପନ କରିବା ନିମନ୍ତେ ସୀମିତ ସଂଖ୍ୟକ ସେବକ ଓ କାର୍ଯ୍ୟରତ ଅଧିକାରୀମାନେ ଚେଷ୍ଟିତ ହେବେ ।

୨୬) ଶ୍ରୀଗୁଣ୍ଡିଚା ଦିନ ପହଣ୍ଡି ପୂର୍ବରୁ ଅଳଙ୍କାର ସିନ୍ଦୂକ ବାଇଶିପାହାଚର ଦୁଇପଟେ ରଖାଯାଇଥିବ । ଏହି ସିନ୍ଦୂକରୁ ଛେରାପହଁରା ପୂର୍ବରୁ ଆବଶ୍ୟକ ହେଉଥିବା ଉପରଘର, ପୂଜା ସାମଗ୍ରୀ, ଅଳଙ୍କାର ସମ୍ପୃକ୍ତ



କର୍ମରୁ ମାନେ ବାହାର କରି ରଥ ଉପରକୁ ନେବେ । ଛେରାପହଁରା ସେବା ସମ୍ପୂର୍ଣ୍ଣ ପାଳିଆ ସେବକମାନେ ଗଜପତି ମହାରାଜା ରଥ ଉପରକୁ ବିଜେ ପୂର୍ବରୁ ରଥ ଉପରେ ଉପସ୍ଥିତ ଥିବେ । ପାଳି ନଥିବା ସେବକ ଛେରାପହଁରା ସମୟରେ ରଥ ଉପରେ ରହିବେ ନାହିଁ । ଗଜପତି ମହାରାଜାଙ୍କ ରଥ ଉପରେ ରାଜନୀତି ସମୟରେ ଶ୍ରୀଜୀଉଙ୍କ ସମ୍ମୁଖ ଭାଗରେ କେହି ଠିଆ ହୋଇ ଦର୍ଶନ ଅବରୋଧ କରିବେ ନାହିଁ । ତତ୍ସହିତ ଗଜପତି ମହାରାଜା ଛେରାପହଁରାରେ ବେଢ଼ା ପରିକ୍ରମା କରୁଥିବା ସମୟରେ ପରିକ୍ରମା ବେଢ଼ା ଅବରୋଧମୁକ୍ତ ରଖାଯିବ । ଦେଉଳକରଣ ଓ ତଡ଼ଉକରଣ ଏହା କାର୍ଯ୍ୟକାରୀ କରିବେ । ଛେରାପହଁରା ଶେଷ ହେବା ଠିକ ପରେ ପରେ ସିନ୍ଦୁକଗୁଡ଼ିକ ବାଜଣି ପାହାଚରୁ ରଥ ଉପରକୁ ନିଆଯିବ ।

୨୭) ଛେରାପହଁରା ପୂର୍ବରୁ ଘଣ୍ଟୁଆମାନେ ରଥ ଉପରକୁ ଯିବେ ନାହିଁ । ଛେରାପହଁରା ସେବା ସମାପନ ହେବା ପରେ ହିଁ ନିର୍ଦ୍ଧାରିତ ସଂଖ୍ୟକ ଘଣ୍ଟୁଆମାନେ ରଥ ଉପରକୁ ଚଢ଼ିବେ । ପ୍ରତି ରଥରେ ନିର୍ଦ୍ଧାରିତ ସଂଖ୍ୟକ ପୁରୀ ଓ ଭଟ୍ଟିମୁଣ୍ଡା ଘଣ୍ଟୁଆ ରହିବେ । ତାଳଧ୍ବଜ ରଥରେ ମୋଟ ୧୪ଜଣ, ଦେବଦଳନ ରଥରେ ମୋଟ ୧୨ଜଣ ଏବଂ ନନ୍ଦିଘୋଷ ରଥରେ ମୋଟ ୧୨ଜଣ ଘଣ୍ଟୁଆ ରହିବେ । ଅଧିକ ସଂଖ୍ୟକ ଘଣ୍ଟୁଆ ମାନଙ୍କୁ ରଥ ଉପରେ ଥିବା ଶ୍ରୀମନ୍ଦିର କର୍ମଚାରୀ, ଦଇତାପତି ସେବକ ଓ ବାଡ଼ଗ୍ରାହୀ ତଳକୁ ଓହ୍ଲାଇ ଦେବେ । ରଥ ଉପରେ ଉପସ୍ଥିତ ଥିବା ନିର୍ଦ୍ଧାରିତ ସଂଖ୍ୟକ ସେବକ / କର୍ମଚାରୀ ଶ୍ରୀଜୀଉଙ୍କୁ ଅବରୋଧ ନକରି ରଥ ଉପରେ ଦୁଇ କଡ଼ରେ ରହିବେ । ଉଭୟ ଗୋଷ୍ଠିର ଘଣ୍ଟୁଆ ନିଯୋଗ ସେମାନଙ୍କ ଘଣ୍ଟୁଆମାନଙ୍କ ରଥଦ୍ୱାରୀ ତାଲିକା ପ୍ରଦାନ କରିଥିବେ ଏବଂ ପ୍ରଶାସନଙ୍କ ଚୟନ ପରେ ସେମାନଙ୍କୁ ପାସ୍ ଦିଆଯିବାର ବ୍ୟବସ୍ଥା କରାଯାଇଥିବ ।

୨୮) ଶ୍ରୀଜୀଉଙ୍କ ପହଣ୍ଡି ସମୟରେ ଏବଂ ରଥ ଉପରେ ତାଲିକା ମୁତାବକ ନିର୍ଦ୍ଦିଷ୍ଟ ସଂଖ୍ୟକ ଘଣ୍ଟୁଆ ସେବକ ଉପସ୍ଥିତ ରହିବେ । ରଥ ଚାଲିବା



ସମୟରେ ଉଭୟ ଗୋଷ୍ଠୀ ସମ ତାଳରେ ଘଣ୍ଟ ବାଦନ କରିବେ ।

୨୯) ରଥରେ ଛେରା ପହଁରା ଶେଷ ହେବା ପରେ ସଙ୍ଗେ ସଙ୍ଗେ ଚାର ଖୋଲିବା, ଘୋଡ଼ା ବାନ୍ଧିବା ଏବଂ ଦଉଡ଼ି ଲଗାଇବା ଇତ୍ୟାଦି କାର୍ଯ୍ୟ ଯେପରି ସୀମିତ ସମୟ ମଧ୍ୟରେ ହେବ, ସେଥିପାଇଁ ସମ୍ପୃକ୍ତ ସେବକମାନେ ଯତ୍ନବାନ୍ ହେବେ ଏବଂ ଏହି କାର୍ଯ୍ୟ ପ୍ରତ୍ୟେକ ରଥର ନିର୍ଦ୍ଦେଶକ ଦଳ ଦ୍ଵାରା ନି୍ତ କରିବେ ।

୩୦) ଛେରାପହଁରା ପରେ କେବଳ ରଥ ସମ୍ପୃକ୍ତ ସେବକ ଓ କର୍ତ୍ତବ୍ୟରତ କର୍ମଚାରୀ ମିଶି ଶ୍ରୀବଳଭଦ୍ରଙ୍କ ରଥରେ ୬୦ ଜଣ, ଦେବୀ ସୁଭଦ୍ରାଙ୍କ ରଥରେ ୫୦ ଜଣ ଓ ଶ୍ରୀଜଗନ୍ନାଥଙ୍କ ରଥରେ ୭୦ ଜଣଙ୍କ ମଧ୍ୟରେ ସୀମିତ ରହିବେ । ରଥ ଶୋଧ ସଫଳ ହେବା ପାଇଁ ସଂପୃକ୍ତ ରଥର ଶୋଧଦଳ, ଦଇତାପତି ନିଯୋଗ ସଭାପତି, ସମ୍ପାଦକ ଓ ୪ ବାଡ଼ଗ୍ରାହୀ ବିଶେଷ ଧ୍ୟାନ ଦେବେ ।

୩୧) ରଥ ଉପରକୁ ଯେପରି କେହି ନଢ଼ିଆ, କଦଳୀ ଆଦି ନପକାନ୍ତି, ସେଥିପାଇଁ ଜିଲ୍ଲା ସୂଚନା ଓ ଲୋକସମ୍ପର୍କ ଅଧିକାରୀଙ୍କ ଦ୍ଵାରା ଡାକବାଜି ଯନ୍ତ୍ର ମାଧ୍ୟମରେ ଜନସାଧାରଣଙ୍କୁ ସଚେତନ କରାଯିବ । ୩ ରଥର ବାଡ଼ରେ କୌଣସି ସେବକ ବସି ପାରିବେ ନାହିଁ, ଠିଆ ହୋଇ ପାରିବେ ନାହିଁ କିମ୍ବା ଫୁଲ ଇତ୍ୟାଦି ତଳକୁ ପକାଇବେ ନାହିଁ ।

### ରଥଟଣା

୩୨) ରଥଟଣା ପୂର୍ବରୁ ଅନ୍ତଃକର୍ତ୍ତନରେ ଥିବା ଅନୁକୃତ ବ୍ୟକ୍ତିଙ୍କୁ ବାହାର କରାଯିବା ପରେ ରଥ ଟଣାଯିବ ।

୩୩) ରଥ ଉପରେ କୌଣସି ବ୍ୟକ୍ତିଙ୍କୁ ନୃତ୍ୟ କରାଇବା, ଅନୁକୃତ ବ୍ୟକ୍ତିଙ୍କୁ ଅବସ୍ଥାନ କରାଇବା, ଥଣ୍ଡା ପାନୀୟ ଓ ଜଳ ବୋତଲରେ ପାନ କରିବା, କ୍ୟାମେରା ଓ ମୋବାଇଲ ଫୋନ୍ ବ୍ୟବହାର କରିବା ସଂପୃକ୍ତ ନିଷେଧ କରିବା ପାଇଁ ଦଇତାପତି ନିଯୋଗ ଏବଂ ନିୟୋଜିତ ଅଧିକାରୀମାନଙ୍କ ଉପରେ ଦାୟିତ୍ଵ ନ୍ୟସ୍ତ କରାଗଲା ।

୩୪) ରଥଟଣା ସମୟରେ ବଡ଼ଦାଣ୍ଡରେ ପ୍ରଶାସନଙ୍କ ସ୍ଵୀକୃତି ବ୍ୟତୀତ କୌଣସି ଡାକବାଜି ଯନ୍ତ୍ର ବାଜିବ ନାହିଁ । ଶ୍ରୀମନ୍ଦିର ପ୍ରଶାସନ, ପୋଲିସ୍



ପ୍ରଶାସନ ଓ ଲୋକସମ୍ପର୍କ ବିଭାଗର ଡାକବାଜି ଯନ୍ତ୍ର ବ୍ୟତୀତ ଅନ୍ୟ କୌଣସି ଅନୁଷ୍ଠାନ ଡାକବାଜି ଯନ୍ତ୍ର ବଜାଇବାକୁ ଚାହିଁଲେ ଜିଲ୍ଲା ପ୍ରଶାସନଙ୍କ ଠାରୁ ପୂର୍ବ ଅନୁମତି ପ୍ରାପ୍ତ ହେବା ବାଧ୍ୟତାମୂଳକ ଅଟେ ।

୩୫) ରଥଟଣା ସମୟରେ କୌଣସି ସଂସ୍ଥା କିମ୍ବା ସଂକୀର୍ତ୍ତନ ମଣ୍ଡଳୀ ରଥ ସମ୍ମୁଖରେ ବଡ଼ ବଡ଼ ବ୍ୟାନର ଧରି ଠିଆ ହୋଇ ପାରିବେ ନାହିଁ କିମ୍ବା ବିଭିନ୍ନ ରଙ୍ଗର ପତାକା ଧରି ମଧ୍ୟ ରହି ପାରିବେ ନାହିଁ ।

୩୬) ଶ୍ରୀଗୁଣ୍ଡିଚା ଓ ବାହୁଡ଼ା ଦିନ ରଥଟଣା ସମାପ୍ତି ପରେ ୩ ରଥ ଯଥାକ୍ରମେ ଶ୍ରୀଗୁଣ୍ଡିଚା ମନ୍ଦିର ସିଂହଦ୍ୱାର ଓ ଶ୍ରୀମନ୍ଦିର ସିଂହଦ୍ୱାର ଠାରେ ଲାଗିଲେ କିମ୍ବା ବଡ଼ଦାଣ୍ଡରେ ଅଟକିଲେ, ଉକ୍ତ ସ୍ଥାନରେ ପୋଲିସ୍ ପକ୍ଷରୁ ଶୃଙ୍ଖଳା ରକ୍ଷା କରାଯିବ । ରଥ ଚାରିପଟେ ତତ୍କ୍ଷଣାତ୍ ଲୌହ ବାରିକେଡ଼ ସ୍ଥାପନ କରାଯିବ । ଆବଶ୍ୟକତା ନଥିଲେ ରଥମାନଙ୍କରେ କୌଣସି ପ୍ରକାର ସିଡ଼ି ସଂଯୋଗ କରାଯିବ ନାହିଁ । ଅନଧିକୃତ ବ୍ୟକ୍ତି ଯେପରି ରଥ ଉପରକୁ ଆଦୌ ଯିବେ ନାହିଁ, ସେଠାରେ ନିୟୋଜିତ ପୋଲିସ୍ ଅଧିକାରୀ / କର୍ମଚାରୀ ଦୃଷ୍ଟି ଦେବେ ।

୩୭) ରଥ ଉପରକୁ ଶ୍ରୀବିଗ୍ରହମାନେ ପହଞ୍ଚି ହୋଇ ଶ୍ରୀଗୁଣ୍ଡିଚା ମନ୍ଦିରରେ ପ୍ରବେଶ କରିବା ପର ଠାରୁ ନାକଚଣା ଦ୍ୱାରରେ ପୁନଃ ରଥ ଆରୋହଣ କରିବା ପର୍ଯ୍ୟନ୍ତ କୌଣସି ଅନଧିକୃତ ବ୍ୟକ୍ତି ରଥ ଉପରକୁ ନ ଚଢ଼ିବା ପାଇଁ ପୋଲିସ୍ ପ୍ରଶାସନ ଦୃଷ୍ଟି ଦେବେ ।

### ଶ୍ରୀଗୁଣ୍ଡିଚା ମନ୍ଦିର ବ୍ୟବସ୍ଥା

୩୮) ଶ୍ରୀଜୀଉମାନଙ୍କର ନୀତି ଶ୍ରୀଗୁଣ୍ଡିଚା ମନ୍ଦିରରେ ଆରମ୍ଭ ହେବା ପରେ ପାଳିଆ ସେବକମାନଙ୍କୁ ଏବଂ ଆବଶ୍ୟକ ଜିନିଷାତ୍ ଗୁଡ଼ିକୁ ଶ୍ରୀମନ୍ଦିର ଗାଡ଼ି ଓ ଜିଲ୍ଲାପାଳ, ପୁରୀ ଯୋଗାଇଥିବା ଗାଡ଼ିମାନଙ୍କରେ ନେବା ଆଣିବା ବ୍ୟବସ୍ଥା କରାଯିବ । ବାଟରେ ଟ୍ରାଫିକ୍ ପୋଲିସ୍ ଯେପରି ବାଧା ନ ଦିଅନ୍ତି ଆରକ୍ଷୀ ଅଧୀକ୍ଷକ ତାହାର ବ୍ୟବସ୍ଥା କରିବେ । ବଡ଼ଶଙ୍ଖ ପାଖରେ ଓ ଶ୍ରୀଗୁଣ୍ଡିଚା ମନ୍ଦିର ପାଣ୍ଡି ନିକଟରେ ସେବକମାନଙ୍କୁ ଚିହ୍ନଟ କରିବା ପାଇଁ ଶ୍ରୀମନ୍ଦିର ପୋଲିସ୍ ଓ ଯାତ୍ରୀ ସହାୟକଙ୍କୁ ମୁତୟନ କରାଯିବ ।



ସେବକ ଓ କର୍ମଚାରୀଙ୍କୁ ନେବା ଆଣିବା କରିବା ପାଇଁ ନିୟୋଜିତ ହୋଇଥିବା ଗାଡ଼ିଗୁଡ଼ିକ ଶ୍ରୀମନ୍ଦିର ସୁଚନା କେନ୍ଦ୍ର ଦାୟିତ୍ୱରେ ଥିବା ଅଧିକାରୀ ଓ ଶ୍ରୀମନ୍ଦିର କମାଣ୍ଡରଙ୍କ ଦାୟିତ୍ୱରେ ରହିବ ।

୩୯) ଶ୍ରୀଗୁଣ୍ଡିଚା ମନ୍ଦିରରେ ଧୂପ ପୂଜା ପରେ ଭୋଗ ବାହାର କରିବାକୁ ଅଧ୍ୟକ୍ଷା ସମୟ ଦିଆଯିବ । ସେହି ସମୟ ମଧ୍ୟରେ ଅଧିକ ବୋଝିଆ ନିୟୋଜନ କରି ଶ୍ରୀମହାପ୍ରସାଦ ବାହାର କରାଯିବ । ସଂପାଦକ, ସୁଆର ମହାସୁଆର ନିଯୋଗ ଏହି କାର୍ଯ୍ୟ ଦ୍ୱରାନ୍ୱିତ କରାଇବେ । ଏହି ସମୟରେ କୌଣସି ବ୍ୟକ୍ତି ଦର୍ଶନ ପାଇଁ ଯାତ୍ରୀମାନଙ୍କୁ ଗର୍ଭଗୃହକୁ ନେଇପାରିବେ ନାହିଁ । ଆଳତୀ, ଅବକାଶ, ଚନ୍ଦନଲାଗି ଓ ପ୍ରତ୍ୟେକ ଧୂପ ପରେ ଭିତରକୁ ଏକ ଘଣ୍ଟା ପରିମାଣିକ ଦର୍ଶନ ହେବ ।

୪୦) ଶ୍ରୀଗୁଣ୍ଡିଚା ମନ୍ଦିରରେ ହେରାପଞ୍ଚମୀ ପୂର୍ବ ଦିନ ମଧ୍ୟାହ୍ନ ଧୂପ ପରେ ଶ୍ରୀଜୀଉମାନଙ୍କ ବନକଲାଗି କରାଯିବ ଏବଂ ଏଥିପାଇଁ ମଧ୍ୟାହ୍ନ ଧୂପ ପରେ ପ୍ରାୟ ୩ ଘଣ୍ଟା ଶ୍ରୀଜୀଉଙ୍କ ଦର୍ଶନ ବନ୍ଦ ରହିବ । ଏହି ବିଷୟ ସମ୍ବାଦପତ୍ର ଓ ବୈଦ୍ୟୁତିକ ଗଣମାଧ୍ୟମ ଜରିଆରେ ବହୁଳ ଭାବେ ପ୍ରଚାର କରାଯିବ ।

୪୧) ରଥ ଚାରିପଟେ କିମ୍ବା ଶ୍ରୀଗୁଣ୍ଡିଚା ମନ୍ଦିରରେ ଦଇତାପତି ନିଯୋଗ ତରଫରୁ କୌଣସି ଦାନ ବାକ୍ ଦିଆଯିବ ନାହିଁ କିମ୍ବା ନିଯୋଗ ତରଫରୁ ଦର୍ଶନ ପାଇଁ କୌଣସି ଟିକେଟ୍ ବିକ୍ରୟ କରାଯିବ ନାହିଁ । ପ୍ରୟୋଜନ ହେଲେ ସଠିକ ସ୍ଥାନରେ ପ୍ରଶାସନ ତରଫରୁ ଦାନ ବାକ୍ ସଂସ୍ଥାପନ କରାଯାଇ ପାରିବ ।

### ସନ୍ଧ୍ୟାଦର୍ଶନ

୪୨) ତା ୧୪.୦୭.୨୦୨୪ ରିଖ ସନ୍ଧ୍ୟା ଦର୍ଶନ ଦିନ ଶ୍ରୀଗୁଣ୍ଡିଚା ମନ୍ଦିରରେ ପ୍ରାତଃ ଘ.୫.୦୦ ଠାରୁ ନୀତି ଅନୁଯାୟୀ ବାହାରକାଠ ଓ ଭିତରକାଠ ଠାରେ ଦର୍ଶନ ହେବ ଓ ରାତ୍ର ଘ.୭.୦୦ ସମୟରେ ଦର୍ଶନ ବନ୍ଦ



କରାଯିବ । କୌଣସି କାରଣରୁ ସଂଧ୍ୟା ଦର୍ଶନ ଦିନ ଟିକେଟ୍ ଧାରୀଙ୍କୁ ଗର୍ଭଗୃହ ପ୍ରବେଶ ବନ୍ଦ ରଖାଗଲେ ମଧ୍ୟ ସେବକ ପରିବାରର ମହିଳାମାନଙ୍କୁ ଏହି ସ୍ୱତନ୍ତ୍ର ସୁବିଧା ପ୍ରଦାନ କରାଯିବ । ଦର୍ଶନ ବନ୍ଦ ହେବା ପରେ କେବଳ ଆନନ୍ଦବଜାରକୁ ଯିବା ଆସିବା କରିବା ପାଇଁ ଶ୍ରୀଗୁଣ୍ଡିଚା ମନ୍ଦିରର ନାକଚଣା ଦ୍ୱାର ଖୋଲା ରହିବ । ରାତ୍ର ୧୨ଟାରେ ଆନନ୍ଦ ବଜାରରେ ମହାପ୍ରସାଦ ବିକ୍ରୟ ବନ୍ଦ କରାଯିବ ।

### ବାହୁଡ଼ା ଯାତ୍ରା

- ୪୩) ବାହୁଡ଼ା ଯାତ୍ରା ତା. ୧୫.୦୭.୨୦୨୪ ରିଖ ଦିନ ଶ୍ରୀଗୁଣ୍ଡିଚା ଯାତ୍ରା ଦିବସ ପରି ଶ୍ରୀଜୀଉମାନଙ୍କର ପହଣ୍ଡି ବିଜେ, ଛେରାପହଁରା ଓଗେର ସମସ୍ତ ନୀତି ଓ ବ୍ୟବସ୍ଥା ପୂର୍ବ ଉଲ୍ଲେଖ ପ୍ରକାରେ ଅନୁମୋଦିତ ନୀତିନିର୍ଦ୍ଦେଶ ଅନୁଯାୟୀ ପାଳନ କରାଯିବ ।
- ୪୪) ବାହୁଡ଼ାଯାତ୍ରା ଦିନ ଶ୍ରୀଜଗନ୍ନାଥଙ୍କ ରଥ ଶ୍ରୀନଅର ସମ୍ମୁଖରେ ପହଞ୍ଚିବା ପରେ ଶ୍ରୀ ଲକ୍ଷ୍ମୀନାରାୟଣ ଭେଟ ନୀତିରେ କୌଣସି ବିଳମ୍ବ କରାନଯାଇ ଅଧିକାରୀ ଓ କର୍ମଚାରୀମାନେ ନିୟୋଜିତ ରହି ଶୀଘ୍ର ଏହି ନୀତିକୁ ଦ୍ୱରାନ୍ୱିତ କରିବେ ଯଦ୍ୱାରା ମହାପ୍ରଭୁଙ୍କ ରଥ ସମୟାନୁସାରେ ସିଂହଦ୍ୱାର ସମ୍ମୁଖରେ ପହଞ୍ଚିପାରିବ ।
- ୪୫) ସିଂହଦ୍ୱାର ଠାରେ ରଥ ପହଞ୍ଚିବା ପରେ ଆବଶ୍ୟକ ହେଲେ ଜ୍ୟାକ୍ ସାହାଯ୍ୟରେ ରଥମାନଙ୍କର ଅବସ୍ଥିତି ସଜଡ଼ାଯାଇ ରଥ ଉପରେ ନୀତି ଶେଷ ହେବ । ବ୍ୟାରିକେଡ଼ିଂ ପାଇଁ ଆବଶ୍ୟକ ସାଜ ସରଞ୍ଜାମ ପୂର୍ଣ୍ଣ ବିଭାଗର ନିର୍ବାହୀଯନ୍ତ୍ରୀ ଆଗତୁରା ମହକୁଦ୍ ରଖିବେ ଏବଂ ତାହା ଜିଲ୍ଲାପାଳ ଓ ଆରକ୍ଷୀ ଅଧୀକ୍ଷକ ତଦାରଖ କରିବେ ।
- ୪୬) ରଥାରୁଡ଼ ଶ୍ରୀବିଗ୍ରହମାନଙ୍କର ବଡ଼ତଡ଼ାଉ ବେଶ (ସୁନାବେଶ) ତା. ୧୭.୦୭.୨୦୨୪ ରିଖ ଦିନ ଅନୁଷ୍ଠିତ ହେବ । ରଥ ଉପରେ ସୁନାବେଶ ସମୟରେ କିମ୍ବା ରଥାରୁଡ଼ ଶ୍ରୀବିଗ୍ରହମାନଙ୍କର ସେବା ପୂଜା ନଥିବା ସମୟରେ ମଧ୍ୟ କେହି ଶ୍ରୀଜିଉଙ୍କୁ ପିଠି କରି କିମ୍ବା ଭୁଜକୁ ଭରା



ଦେଇ ରହିବେ ନାହିଁ । ଶ୍ରୀଜୀଉଙ୍କ ସମ୍ମୁଖରେ କୌଣସି ବ୍ୟକ୍ତି ଯେପରି ଦଣ୍ଡାୟମାନ ହୋଇ ଦର୍ଶନ ଅବରୋଧ ନକରନ୍ତି ଏବଂ ମୋବାଇଲ୍ ଫୋନ୍ ଓ କ୍ୟାମେରା ବ୍ୟବହାର ନକରନ୍ତି, ସେଥିପ୍ରତି ସମସ୍ତ ଦଇତାପତି ସେବକମାନେ ଧ୍ୟାନ ଦେବେ । ରଥ ଉପରେ ସୁନାବେଶ ସମୟରେ ରଥ ଶୋଧ ପାଇଁ ଦଇତାପତି ନିଯୋଗ ସଭାପତି, ସମ୍ପାଦକ, ବାଡ଼ଗ୍ରାହୀ ଓ ଦଇତାପତି ସେବକଙ୍କ ଉପରେ ଦାୟିତ୍ୱ ନ୍ୟସ୍ତ ରହିବ ।

୪୭) ତା.୧୮.୦୭.୨୦୨୪ରିଖ ଅଧରପଣା ନୀତି ଅବସରରେ ରଥ ଉପରେ ଅଧର ପଣା ହାଣ୍ଡି ଭଙ୍ଗା ହେବା ପରେ କୌଣସି ବ୍ୟକ୍ତି ଅଧର ପଣା ସଂଗ୍ରହ କରିବେ ନାହିଁ । ପୂଜାପଣ୍ଡା, ମହାସୁଆର ଓ ଦଇତାପତି ନିଯୋଗ ଏଥିପ୍ରତି ଯତ୍ନବାନ ହେବେ ।

୪୮) ଶ୍ରୀଗୁଣ୍ଡିଚା ଯାତ୍ରା ଠାରୁ ନୀଳାଦ୍ରି ବିଜେ ପର୍ଯ୍ୟନ୍ତ କୌଣସି ଅନଧିକୃତ ବ୍ୟକ୍ତି ରଥ ଉପରକୁ ଚଢ଼ି ପାରିବେ ନାହିଁ କିମ୍ବା ପହଞ୍ଚି ସମୟରେ ମହାପ୍ରଭୁଙ୍କୁ ସ୍ପର୍ଶ କରିପାରିବେ ନାହିଁ । ଏଥିପାଇଁ ମାନ୍ୟବର ଉଚ୍ଚନ୍ୟାୟାଳୟଙ୍କ ଆଦେଶକୁ କଡ଼ାକଡ଼ି ଭାବରେ ପାଳନ କରାଯିବ ।

୪୯) ତା.୧୯.୦୭.୨୦୨୪ରିଖ ନୀଳାଦ୍ରି ବିଜେ ଦିନ ରଥ ନିକଟରେ କିମ୍ବା ଶ୍ରୀମନ୍ଦିର ଭିତରେ ରକେଟ୍ କିମ୍ବା ଅନ୍ୟାନ୍ୟ ପ୍ରଦୂଷଣକାରୀ ବାଣ ପୁଟାଯିବ ନାହିଁ । ଯଦି କୌଣସି ବ୍ୟକ୍ତି ବା ଅନୁଷ୍ଠାନ ଏହାର ଖିଲାପ କରନ୍ତି ତେବେ ତାଙ୍କ ଠାରୁ ପୋଲିସ୍ ବାଣ ଜବତ କରିବା ସହ ଆବଶ୍ୟକ କାର୍ଯ୍ୟାନୁଷ୍ଠାନ ଗ୍ରହଣ କରିବେ । ଶ୍ରୀମନ୍ଦିର ସଂରକ୍ଷଣରେ ବାଧ୍ୟ ଉପସ୍ଥିତବାରୁ ଶ୍ରୀମନ୍ଦିର ଭିତରେ କୌଣସି ପ୍ରକାର ବାଣ / ଫୋଟକା ନପୁଟାଇବା ପାଇଁ ସମସ୍ତ ସେବକ ସହାୟତା କରିବେ ।

### ଯାତାୟାତ

୫୦) ରଥଯାତ୍ରାର ସମସ୍ତ ଦିବସରେ ଟ୍ରାଫିକ୍ ବ୍ୟବସ୍ଥାକୁ ସୁନିୟନ୍ତ୍ରିତ କରିବା ପାଇଁ ଆରକ୍ଷୀ ବାହିନୀ ଆବଶ୍ୟକ ବ୍ୟବସ୍ଥା ଗ୍ରହଣ କରିବେ ।

୫୧) ଶ୍ରୀଗୁଣ୍ଡିଚା ମନ୍ଦିର ଭିତରକୁ କୌଣସି ଯାନବାହାନ ଛଡ଼ାଯିବ ନାହିଁ । ସୂଚନାକେନ୍ଦ୍ର ଓ ମନ୍ଦିର ଦ୍ୱାରମାନଙ୍କ ସାମନାରେ କେହି ଯାନବାହନ



ରଖିପାରିବେ ନାହିଁ । ପାଳିଆ ସେବକ ଓ କର୍ମଚାରୀମାନେ ଶ୍ରୀଗୁଣ୍ଡିଚା ବିହାର ଠାରେ ଥିବା ସାଇକେଲ ଓ ମୋଟର ସାଇକେଲ ଷ୍ଟାଣ୍ଡରେ ତାଙ୍କ ଗାଡ଼ି ରଖିପାରିବେ ।

### ଅନ୍ୟାନ୍ୟ

୫୨) ଶ୍ରୀଗୁଣ୍ଡିଚା ଓ ବାହୁଡ଼ା ଦିନ ଶ୍ରୀବିଗ୍ରହମାନଙ୍କର ପହଣ୍ଡି ଠାରୁ ରଥଟଣା ଆରମ୍ଭ ହେବା ପର୍ଯ୍ୟନ୍ତ ଶ୍ରୀମନ୍ଦିର ପ୍ରଶାସନ ତରଫରୁ ବିଭିନ୍ନ ସ୍ତୋତ୍ର, ସ୍ତୁତି ଏବଂ ପାରମ୍ପରିକ ପ୍ରାଚୀନ ଓଡ଼ିଶୀ, ଭଜନ ଓ ଜଣାଣ ଇତ୍ୟାଦି ପରିବେଷଣ କରାଯିବ । ସେହିପରି ସୁନାବେଶ ଦିନ ଠାରୁ ନୀଳାଦ୍ରିବିଜେ ପର୍ଯ୍ୟନ୍ତ ମଧ୍ୟ ଅନୁରୂପ ବ୍ୟବସ୍ଥା ଗ୍ରହଣ କରାଯିବ । ଯାତ୍ରା ସମୟରେ ଶ୍ରୀମନ୍ଦିର ପ୍ରଶାସନ, ରାଜ୍ୟ ସରକାରଙ୍କ ସୂଚନା ଓ ଲୋକସଂପର୍କ ବିଭାଗ ଓ ପୋଲିସ୍ ପ୍ରଶାସନର ଡାକବାଜି ଯନ୍ତ୍ର ବ୍ୟତୀତ କେହି ଡାକବାଜି ଯନ୍ତ୍ର ବଜାଇ ପାରିବେ ନାହିଁ ।

୫୩) ଶ୍ରୀବିଗ୍ରହମାନଙ୍କର ପହଣ୍ଡି ବିଜେ ପୂର୍ବରୁ ବିଜେ ରାସ୍ତାରେ ରଙ୍ଗୋଲି ଚିତ୍ର ଅଙ୍କନ କରାଯିବା ସମ୍ପୂର୍ଣ୍ଣ ବାରଣ କରାଯିବ ।

୫୪) ଶ୍ରୀମନ୍ଦିର ଓ ଶ୍ରୀଗୁଣ୍ଡିଚା ମନ୍ଦିର ଭିତର ଓ ବାହାର ସମସ୍ତ ସ୍ଥାନ ପରିଷ୍କାର ପରିଚ୍ଛନ୍ନ କରାଯିବ ଏବଂ ଜଳ ଯୋଗାଣ ଓ ଆଲୋକର ସୁବିଧାବସ୍ଥା କରାଯିବ ।

୫୫) ତିନିରଥ ପାଇଁ ଆବଶ୍ୟକ ଅନୁଯାୟୀ ଗାଡ଼ିରେ ଦଣ୍ଡାୟମାନ ଆଲୋକ ବ୍ୟବସ୍ଥା TPCODL କର୍ତ୍ତୃପକ୍ଷଙ୍କ ଦ୍ଵାରା କରାଯିବ । ଆଲୋକ ଖଚିତ ଗାଡ଼ି ଯେପରି ଦର୍ଶନ ଅବରୋଧ ନକରେ ସେଥିପ୍ରତି ସଂପୃକ୍ତ କର୍ତ୍ତୃପକ୍ଷ ଦୃଷ୍ଟି ଦେବେ ।

୫୬) ରଥ ଚାରିପଟେ ଦୀପାଳି ଦୋକାନ ବସିବା ଓ ଦୀପ ଜାଳିବା ସଂପୂର୍ଣ୍ଣ ନିଷେଧ ହେବ । ପୁରୀ ମ୍ୟୁନିସିପାଲିଟି କର୍ତ୍ତୃପକ୍ଷ ଏହା କାର୍ଯ୍ୟକାରୀ କରିବେ ।



- ୫୭) ଶ୍ରୀଗୁଣ୍ଡିଚା ମନ୍ଦିରର ସିଂହଦ୍ୱାର, ନାକଚଣା ଦ୍ୱାର ଓ ଉତ୍ତର ଦ୍ୱାର ଠାରେ ବାରିକେଡ଼ିଂ କରାଯିବ ।
- ୫୮) ଶ୍ରୀଗୁଣ୍ଡିଚା ଓ ବାହୁଡ଼ା ଦିନ ଉଭୟ ଶ୍ରୀମନ୍ଦିର ଓ ଶ୍ରୀଗୁଣ୍ଡିଚା ମନ୍ଦିର ରଥ ନିକଟରେ ସେବକମାନଙ୍କ ନିମନ୍ତେ ଉତ୍ତମମାନର ଅସ୍ଥାୟୀ ଚାଳି ନିର୍ମାଣ କରାଯିବ ।
- ୫୯) ଶ୍ରୀଗୁଣ୍ଡିଚା ମନ୍ଦିରର ଉତ୍ତରଦ୍ୱାର ଦେଇ ସେବକ ପରିବାର ଓ ଶ୍ରୀମନ୍ଦିର କର୍ମଚାରୀଙ୍କ ପ୍ରବେଶ ଓ ପ୍ରସ୍ଥାନ ନିମନ୍ତେ ଆବଶ୍ୟକ ବ୍ୟବସ୍ଥା ଗ୍ରହଣ କରାଯିବ ।
- ୬୦) ରଥ ବଡ଼ଦାଣ୍ଡରେ ଯିବାପରେ ଶହ ଶହ ଅସ୍ଥାୟୀ ଦୋକାନ ବିଭିନ୍ନ ଗଳିରୁ ବାହାରି ବଡ଼ଦାଣ୍ଡକୁ ସଂପୂର୍ଣ୍ଣ ଅବରୋଧ କରୁଅଛନ୍ତି । ଏଥିପାଇଁ ସର୍ବସାଧାରଣଙ୍କ ଯିବା ଆସିବାରେ ଅସୁବିଧା ହେଉଅଛି । ଏହାକୁ ରୋକିବା ପାଇଁ ପୁରୀ ମ୍ୟୁନିସିପାଲିଟି ଓ ଆରକ୍ଷୀ ଅଧୀକ୍ଷକ ଯତ୍ନବାନ ହେବେ ।
- ୬୧) ଦଇତାପତିଙ୍କ ପ୍ରବେଶ ଠାରୁ ନୀଳାଦ୍ରି ବିଜେ ପର୍ଯ୍ୟନ୍ତ ବିଶେଷ ଦିନମାନଙ୍କରେ କେଉଁ କେଉଁ ପୂଜା ସାମଗ୍ରୀ ଓ ଦ୍ରବ୍ୟ ଆବଶ୍ୟକ ତାହାର ତାଲିକା ପ୍ରସ୍ତୁତ କରାଯିବ ଓ ସେଥିପାଇଁ କର୍ମଚାରୀଙ୍କୁ ସ୍ୱତନ୍ତ୍ର ଦାୟିତ୍ୱ ଦିଆଯିବ । ଶ୍ରୀମନ୍ଦିରର ଅଧିକାରୀ ଓ ବରିଷ୍ଠ ସେବକମାନେ ଏହାକୁ ତଦାରଖ କରିବେ ।
- ୬୨) ସ୍ନାନଯାତ୍ରା ଓ ରଥଯାତ୍ରା ସମୟରେ ଶ୍ରୀମନ୍ଦିର ଓ ଶ୍ରୀଗୁଣ୍ଡିଚା ମନ୍ଦିର ଅନ୍ତଃ ଓ ବହିଃ ପାର୍ଶ୍ୱରେ ଆବଶ୍ୟକ ସଂଖ୍ୟକ ସିସିଟିଭି କ୍ୟାମେରା ସଂସ୍ଥାପନ କରାଯିବ । କୌଣସି ବ୍ୟକ୍ତି ବ୍ୟବସ୍ଥାବଳୀର ଉଲ୍ଲଙ୍ଘନ କରିବା ପରିଲକ୍ଷିତ ହେଲେ ତାଙ୍କ ବିରୁଦ୍ଧରେ କଠୋର କାର୍ଯ୍ୟାନୁଷ୍ଠାନ ଗ୍ରହଣ କରାଯିବ ।




ଏହି ବ୍ୟବସ୍ଥାବଳୀ ଅନୁଯାୟୀ ଚଳିତବର୍ଷର ପବିତ୍ର ରଥଯାତ୍ରା  
ଓ ବାହୁଡ଼ାଯାତ୍ରା ଯେପରି ଶୁଖିଳିତ ତଥା ସମୟାନୁଯାୟୀ ସମାପନ  
ହୋଇପାରିବ, ସେଥିପ୍ରତି ସମସ୍ତ ସେବକ, ପ୍ରଶାସନ ଓ  
ଜନସାଧାରଣଙ୍କ ସାହାଯ୍ୟ ସହଯୋଗ କାମନା କରାଯାଉଛି ।  
ବିଶ୍ୱ ନିୟତା ମହାପ୍ରଭୁ ଶ୍ରୀଜଗନ୍ନାଥଙ୍କ ଚରଣକମଳରେ ଏହି  
ପରମପାବନ ଯାତ୍ରାର ସଫଳତା ପାଇଁ ଆଶୀର୍ବାଦ ଭିକ୍ଷା କରୁଛୁ ।

// ଜୟ ଜଗନ୍ନାଥ । //

ସିଦ୍ଧାର୍ଥ ଶଙ୍କର ସ୍ୱାଇଁ  
ଜିଲ୍ଲାପାଳ, ପୁରୀ ତଥା  
ଉପମୁଖ୍ୟ ପ୍ରଶାସକ,  
ଶ୍ରୀଜଗନ୍ନାଥ ମନ୍ଦିର, ପୁରୀ

ବୀର ବିକ୍ରମ ଯାଦବ  
ମୁଖ୍ୟ ପ୍ରଶାସକ  
ଶ୍ରୀଜଗନ୍ନାଥ ମନ୍ଦିର, ପୁରୀ





**SHREE JAGANNATH TEMPLE ADMINISTRATION, PURI**

Phone +91-6752-222002 Fax 252100 E-mail : [jagannath.or@nic.in](mailto:jagannath.or@nic.in) website : [www.jagannath.nic.in](http://www.jagannath.nic.in)